

HAL-KIRKOP

fil-Perjodu Puniku

Fl-artiklu li deher qabel dan, H.C.R. Vella tkellem fuq Hal Kirkop fi Żmien il-Haġar. F'dan l-istudju se naraw kif din l-istess żona kienet ukoll abitata fil-Perjodu Kartaginiz jew Puniku.

Il-Gżejjer Maltin x'aktarx ġew okkupati mill-Feniċi fit-tieni nofs tas-seklu IX qabel Kristu. Dan it-tagħrif nixsbuh mill-iskavi arkeoloġiċi li saru f'Tas-Silġ, Marsaxlokk, minn grupp ta' esperti Taljani fis-snin sittin, fejn instabu l-fdalijiet ta' tempju ddedikat lil alla Astarte. Barra minn hekk, dan iż-żmien nikkonfermawh ukoll minn numru ta' oqbra li fihom instabu oġġetti tal-fuħhar ta' bixra Feniċja.

Jidher illi matul dan il-perjodu hafna partijiet tal-Gżejjer Maltin kienu abitati. Dan għaliex oqbra Feniċi u Puniċi nstabu kważi kullimkien. Izda l-aktar li nstabu kien fir-Rabat ta' Malta, fl-inhawi tal-Port il-Kbir, u fir-Rabat ta' Ghawdex. L-evidenza arkeoloġika turi li x'aktarx dawn kienu l-iktar ċentri ta' abitazzjoni importanti fil-Gżejjer Maltin. L-oqbra Puniċi l-oħra nstabu f'inhawi rurali jew qrib il-kosta, li sa ċertu punt jindika li l-abitanti ta' dak iż-żmien kienu x'aktarx marbuta l-aktar max-xogħol ta' l-art jew mas-sajd. B'kolloxx s'issa nstabu aktar minn 650 qabar Puniku f'dawn il-Gżejjer.

F'Hal Kirkop s'issa nstabu biss żewġ oqbra Puniċi. Għalkemm in-numru huwa pjuttost żgħir, xorta wahda huwa importanti għaliex juri li f'dan iż-żmien dawn l-inhawi kienu wkoll abitati. Ta' min ighid ukoll illi din il-parti ta' Malta x'aktarx kienet abitata mhux hażin. Dan insiru nafuh minn numru ta' oqbra Puniċi li nstabu fiż-Żurrieq, il-Qrendi, l-Imqabba u Hal Safi, kif ukoll minn fdalijiet ta' bini li jmur lura għal dan iż-żmien. Fost dawn insemmu l-fdalijiet ta' bini Puniku, x'aktarx ta' xi torri, li illum jinsabu fil-ġnien tad-dar ta' l-Arċipriet taż-Żurrieq. Minn dokumentazzjoni tas-seklu XVIII jidher li kien hemm iżjed fdalijiet marbuta ma' dan il-bini. Però, peress li maż-żmien inhass il-bżonn li jinbnew djar ġodda, parti minn dan il-bini twaqqaq'.

L-ewwel qabar Puniku li nstab f'Hal Kirkop kien nhar is-17 ta' Lulju, 1928, fl-inhawi magħrufin bħala Tar-Ramlja. Bhal kull qabar Puniku ieħor (ara disinn f'paġna 8), dan kien magħmul minn hofra maqtugħa fil-blat u minn kamra maqtugħa f'wiehed mill-ġnub ta' din il-hofra. Il-hofra (magħrufa bl-Ingliż bħala "shaft") kienet ta' għamla rettangolari, filwaqt li l-kamra kienet ta' għamla tonda jew ovali. Biex wiehed jasal għad-dahla tal-kamra kien hemm madwar erba' targiet maqtugħa f'wiehed mill-ġnub tal-hofra tal-qabar. Fil-kamra kien hemm speċi ta' trinka maqtugħa fl-art, li x'aktarx kienet tintuża biex fiha jitpoġġew xi fdalijiet ta' difniet antiki, kif ukoll niċċa ċkejna li fiha kien jitpoġġa xi musbieh. Ta' min isemmi illi hafna mill-oqbra Puniċi kienu jintużaw għal aktar minn difna wahda peress li dawn setghu kienu oqbra tal-familja.

F'dan il-qabar instabu l-fdalijiet ta' ġisem uman, però s-sess tiegħu ma kienx identifikat. Jidher li dan il-qabar kien diġà ġie misruq qabel peress li fil-qabar ma nstabux oġġetti tal-fuħhar hlief għal xi ftit biċċiet ta' fuħhar Puniku.

It-tieni qabar instab fid-19 ta' Lulju, 1943, fl-inhawi maghrufa bhala Ta' l-Imdiek. Dan kien jikkonsisti f'hofra u kamra rettangolari. Biex wiehed jaasal għad-dahla tal-qabar kien hemm sitt targiet maqtugħa f'wiehed mill-ġnub tal-hofra. Bħall-qabar l-iehor, fil-kamra kien hemm trinka maqtugħa fl-art u niċċa żgħira biex fiha jitpoġġa xi musbieh. Dan il-qabar jidher li kien diġà ġie misruq, għaliex fih instabu biss fdalijiet żgħar ta' fuħhar Puniku.

Minhabba l-fatt li dawn l-oqbra nstabu misruqa, ma tantx nistgħu niksbu aktar tagħrif fuq in-nies li ndifnu fihom. La nafu min kienu u lanqas x'kienu jagħmlu fil-hajja tagħhom. Però jibqa' l-fatt li f'dan iż-żmien in-nies ukoll raw l-importanza ta' dawn l-inhawi għaliex kieku ma kinux jabitaw fihom.


Għalhekk huwa importanti li meta xi hadd isib xi fdalijiet antiki, bħal xi qabar, jinforma minnufih lill-awtoritajiet ikkonċernati biex ikunu jistgħu jagħmlu l-istharrig meħtieġ qabel ma' dawn jintilfu għal dejjem, kif hafna drabi jġri. B'hekk inkunu mhux biss qed insalvaw il-wirt li hallewlna missirijietna, iżda nkunu nistgħu ngħadduh ukoll lill-ġenerazzjonijiet ta' warajna.

George A Said-Zammit
30 ta' Mejju 2000


Referenzi

Museum Annual Report for the Year 1928-1929. Malta Government Press.
Museum Annual Report for the Year 1946-1947. Malta Government Press.
Said-Zammit, G.A., 1997. Population, Land Use and Settlement on Punic Malta.
Oxford: Archaeopress.

mill-gholi



mill-ġenb



Pjanta ta' wiehed mill-oqbra Punici li nstabu f'Malta